

नयाँ ज्ञान र नयाँ जीवनद्वारा नवीनताको झलक देखाऊ

आज चारैतिरका बच्चाहरू साकार रूपमा अथवा आकार रूपमा नयाँ युग, नया ज्ञान, नयाँ जीवन दिने बापदादासँग नयाँ वर्ष मनाउनको लागि यो रूहानी सबैभन्दा उंच र सबैभन्दा पवित्र नयाँ दरबारमा उपस्थित भएका छौ। बापदादाको पासमा सबै बच्चाहरूको दिलका उमंग उत्साह र परिवर्तन गर्ने प्रतिज्ञाका शुभ संकल्पहरू, शुभ भावनाहरू, शुभ कमनाहरू पुगिसकेका छन्। बापदादाले पनि सर्व नयाँ विश्वका निर्माताहरूलाई, विश्व परिवर्तक विशेष आत्माहरूलाई, सदा पुरानो दुनियाँका पुराना संस्कार, पुराना स्मृति, पुराना वृत्ति, पुरानो देहको स्मृतिको भान भन्दा पर रहने, सर्व पुराना कुरालाई विदाई दिनेहरूलाई सदाको लागि बधाई दिइरहनु भएको छ। बितेकोलाई बिन्दु लगाएर, स्वराज्यको बिन्दो लगाउनेहरूलाई स्वराज्यको तिलकको बधाई दिइरहनु भएको छ। सबै बच्चाहरूलाई यस विदाईको बधाईको साथमा नयाँ वर्षको विशेष सौगात— “सदा साथ रहने, सदा समान रहने” “सदा दिलतख्तनशीन श्रेष्ठ रूहानी नशामा रहने” यिनै वरदानका सौगात दिइरहनु भएको छ।

यो सारा वर्ष यही स्मृति रहोस्— साथ छौं, बाबा समान छौं तब स्वतः नै हर संकल्पमा विदाईको बधाई अनुभव गरिरहने छौ। पुरानालाई विदाई देऊ नत्र नवीनताको बधाई अनुभव गर्न सक्ने छैनौ। त्यसैले जसरी आज पुरानो वर्षलाई विदाई दिइरहेका छौ त्यसैगरी वर्षको साथमा जुन सबै पुराना कुरा सुनाइयो ती पुरानो-पनलाई सदाको लागि विदाई देऊ। नयाँ युग छ, नयाँ ब्राह्मणहरूको सुन्दर संसार छ, नयाँ सम्बन्ध छ, नयाँ परिवार छ र नयाँ प्राप्तिहरू छन्। सबै नयाँ नै नयाँ छन्। हेर्दा पनि रूहानी नजरले आत्मालाई हेर्छौ। रूहानी कुरालाई नै सोच्दछौ। त्यसैले सबै नयाँ भयो नि। रीति नयाँ, प्रीति नयाँ सबै नयाँ। त्यसैले सदा नवीनताको बधाईमा रहनु। यसलाई भनिन्छ— रूहानी बधाई, जुन एक दिनको लागि होइन, सदा रूहानी बधाईद्वारा वृद्धि प्राप्त गरिरहन्छौ। बापदादा र सर्व ब्राह्मण परिवारको बधाई अथवा रूहानी आशीर्वादद्वारा पालना लिइरहेका छौ, चलिरहेका छौ— यस्तो नयाँ वर्ष विश्वमा कसैले मनाउन सक्दैनन्। उनीहरूले अल्पकालको मनाउँछन्। तिमीहरूले अविनाशी सदाको मनाउँछौ। ती मनुष्य आत्माहरूले मनुष्यहरूसँग मनाउँछन्। तिमी श्रेष्ठ आत्माहरूले परमात्मा बाबासँग मनाउँछौ। विधाता र वरदातासँग मनाउँछौ त्यसैले मनाउनु अर्थात् खजानाहरूले, वरदानहरूले सदाको लागि झोली भर्नु हो। तिनीहरूको हुन्छ मनाउनु र गुमाउनु। यहाँ हुन्छ झोली भर्नु त्यसैले बापदादासँग मनाउँछौ नि। तिनीहरूले हेप्पी न्यु ईयर भन्छन्, तिमीहरूले सदाको हेप्पी न्यु ईयर भन्छौ। आज खुशी र भोली दुःखको घटनाले दुःखी बनाउँदैन। जस्तोसुकै दुःखको घटना होस् तर यस्तो समयमा पनि सुख, शान्ति स्वरूप स्थितिद्वारा सबैलाई सुख शान्तिका किरण दिने मास्टर सुखसागर, दाताको पार्ट खेल्छौ त्यसैले घटनाको प्रभावबाट पर हुन्छौ र सदा हेप्पीको अनुभव गर्छौ। त्यसैले यस नयाँ वर्षमा नवीनता के गर्छौ? सम्मेलन गर्छौ, मेला गर्छौ? अब सबै पुराना रीति रिवाजदेखि, पुराना चाल चलनदेखि थाकेका छन्। सबै चाहन्छन्— केही नयाँ हुनु पर्छ। के नयाँ हुन्छ, कसरी हुन्छ? त्यो जानेका छैनन्। यस्तो नवीनताको इच्छा राख्नेहरूलाई नयाँ ज्ञानद्वारा, नयाँ जीवनद्वारा नवीनताको झलकको अनुभव गराऊ। ‘यो राम्रो छ’ यति जानेका छन् तर नयाँ हो, यही नयाँ ज्ञानले नयाँ युग ल्याइरहेको छ— यो अनुभव अहिले गुप्त छ। हुनु पर्छ, यो भन्छन्। उनीहरूको चाहना पूर्ण गर्नको लागि नयाँ जीवनको प्रत्यक्ष नमुना उनीहरूको सामुन्ने प्रत्यक्ष रूपमा ल्याऊ, जसबाट नयाँ झलक उनीहरूलाई अनुभव होस्। त्यसैले नयाँ ज्ञान प्रत्यक्ष गर। हरेक ब्राह्मणको जीवनबाट नवीनताको अनुभव होस् तब नयाँ सृष्टिको झलक उनीहरूले देख्नेछन्। कुनै पनि कार्यक्रम गर तर त्यसमा लक्ष्य राख— सबैलाई नवीनताको अनुभव होस्। ‘यो पनि राम्रो काम भइरहेको छ’ यस्तो टिप्पणी दिनुको सट्टा यस्तो अनुभव गरून्— यो नयाँ ज्ञानले नयाँ संसार ल्याउने छ। बुझ्यौ? नयाँ सृष्टिको स्थापनाको अनुभव गराउने लहर फैलाऊ। नयाँ सृष्टि आयो कि आयो अर्थात् हामी सबैको शुभ भावनाको फल मिल्ने समय आयो, यस्तो उमंग-उत्साह उनीहरूको मनमा उत्पन्न होस्। सबैको मनमा निराशाको बदलामा शुभ भावनाको दीपक जगाऊ। कुनै पनि विशेष दिन मनाउँदा दीपक जलाउँछन्। आजकल त विशेष मैनबत्ती आएको छ। त्यसैले सबैको मनमा यो दीपक जगाऊ। यस्तो नयाँ वर्ष मनाऊ। श्रेष्ठ भावनाको फलको सौगात सबैलाई देऊ। अच्छा—

सदा सबैलाई नयाँ जीवन, नयाँ युगको झलक देखाउने, नयाँ उमंग-उत्साहको बधाई दिने, सबैलाई सदाको सुखी बनाउने, विश्वलाई नयाँ रचनाको अनुभव गराउने, यस्ता सर्वश्रेष्ठ नयाँ युग परिवर्तक, विश्व कल्याणकारी, सदा बाबाको साथको अनुभव गर्ने, बाबाका सदा साथी बच्चाहरूलाई बापदादाको याद-प्यार एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

पार्टीहरूसँग- १- नयाँ वर्षको नयाँ उमंग, नयाँ उत्साह सदाको लागि रहनु छ- यस्तो दृढ संकल्प सबैले गर्यौं? नयाँ युग हो यसमा हर संकल्प सबैभन्दा नयाँ हुनुपर्छ। हरेक कर्म सबैभन्दा नयाँ हुनुपर्छ। यसलाई भनिन्छ- नयाँ उमंग नयाँ उत्साह। यस्तो दृढ संकल्प गर्यौं? जसरी अविनाशी बाबा हुनुहुन्छ, यस्ता बाबाद्वारा प्राप्ति पनि अविनाशी हुन्छ। त्यसैले अविनाशी प्राप्ति दृढ संकल्पद्वारा प्राप्त गर्न सक्छौं। आफ्नो कार्य स्थानमा गएर यो अविनाशी दृढ संकल्पलाई नभुल्नु। भुल्नु अर्थात् अप्राप्ति र दृढ संकल्पमा रहनु अर्थात् सर्व प्राप्ति।

सदा आफूलाई पदमापदम भाग्यवान आत्मा सम्झ। जुन कदम यादमा उठाउँछौं ती हरेक कदममा पदमको कमाई भरिएको हुन्छ। त्यसैले सदा आफूलाई एक दिनमा अनगिन्ति कमाई जम्मा गर्ने पदमापदम भाग्यवान आत्मा सम्झेर यही खुशीमा सदा रहने गर- “वाह मेरो श्रेष्ठ भाग्य”। तिमीहरूलाई खुशी देखेर अरूलाई पनि प्रेरणा मिलिरहने छ। यो नै सेवाको सहज साधन हो। जो याद र सेवामा मस्त रहन्छन् तिनीहरू नै सुरक्षित रहन्छन्, विजयी रहन्छन्। याद र सेवा यस्तो शक्ति हो जसबाट सदा सबैभन्दा अगाडि बढिरहने छौं। केवल याद र सेवाको सन्तुलन अवश्य राख्नु छ। सन्तुलनले नै आशीर्वाद दिलाउँछ। हिम्मत भएका बच्चालाई हिम्मतको कारणले सदा मदत मिल्छ। हिम्मतको एक कदम बच्चाको उठायो भने हजार कदम बाबाको मदत मिल्छ।

(रातको १२ बजे पछि १.१.८५ मा विदेशी भाइ-बहिनीहरूले नयाँ वर्षको खुशीमा गीत गाए र बापदादाले सबै बच्चाहरूलाई बधाई दिनु भयो।)

जसरी बच्चाहरू बाबाको स्नेहमा गीत गाउँछन् र लवलीन हुन्छन्, त्यसैगरी बाबा पनि बच्चाहरूको स्नेहमा समाहित हुनुभएको छ। बाबा प्रियतम पनि हुनुहुन्छ भने प्रियतमा पनि हुनुहुन्छ। हरेक बच्चाहरूको विशेषता माथि बाबा पनि खुशी हुनुहुन्छ। त्यसैले आफ्नो विशेषतालाई जान्दछौं? बाबा तिमीहरू माथि कुन विशेषताले प्रियतम हुनु भएको छ, यो आफ्नो विशेषता हरेकले जानेका छौं?

सारा विश्वमा कति थोरै यस्ता बाबाका स्नेही बच्चाहरू छन्। त्यसैले बापदादाले सबै स्नेही बच्चाहरूलाई नयाँ वर्षको धेरै-धेरै दिलोज्यानले, अति प्रेमले पदमगुणा बधाई दिइरहनु भएको छ। तिमीहरूले जसरी गीत गायौं त्यसैगरी बापदादाले पनि बच्चाहरूको खुशीको गीत गाउनु हुन्छ। बाबाका गीत मनका हुन्छन् र तिमी मुखका हुन्छन्। तिम्रो त सुनें, बाबाको पनि सुन्यौं हैन?

यस नयाँ वर्षमा सदा हरेक कर्ममा कुनै न कुनै विशेषता अवश्य देखाइरहनु। हर संकल्प विशेष होस्, साधारण नहोस्। किन? किनकि विशेष आत्माहरूका हर संकल्प, बोल र कर्म विशेष नै हुन्छन्। सदा उमंग-उत्साहमा अगाडि बढिरहनु। उमंग र उत्साह यी विशेष पंख हुन्, यी पंखद्वारा जति माथि उड्ने चाहन्छौं त्यति उड्न सक्छौं। यिनै पंखले उड्तीकलाको अनुभव गराउँछ। यी पंखले उड्यौं भने विघ्न त्यहाँ पुग्न सक्दैन। जसरी माथि आकाशमा जाँदा धर्तीको आकर्षणले खिच्न सक्दैन, त्यसैगरी उड्तीकला भएकालाई विघ्नले केही पनि गर्न सक्दैन। सदा उमंग उत्साहले अगाडि बढ्नु र बढाउनु यही विशेष सेवा हो। सेवाधारीहरू यही विशेषताले सदा अगाडि बढिरहनु छ।

विशेष चुनिएका अव्यक्त महावाक्य- लाइट-माइट हाउसको उच्च स्थितिद्वारा परमात्म प्रत्यक्षताको निमित्त बन

बाबालाई प्रत्यक्ष गर्नु भन्दा पहिला स्वयंमा, जुन स्वयंका महिमा छन् ती सबै कुरालाई प्रत्यक्ष गर, तब बाबालाई प्रत्यक्ष गर्न सक्ने छौं। यसको लागि विशेष ज्वाला स्वरूप अर्थात् लाइट हाउस र माइट हाउस स्थितिलाई बुझेर यही पुरुषार्थमा रहने गर- विशेष यादको यात्रालाई शक्तिशाली बनाऊ, ज्ञान-स्वरूपको अनुभवी बन।

अधिकांश भक्तहरूको इच्छा केवल एक सेकेण्डको लागि भए पनि ज्योति देख्ने हुन्छ, यो इच्छालाई पूर्ण गर्ने साधन तिमी बच्चाहरूका नयन हुन्। यी नयनद्वारा बाबाको ज्योतिस्वरूपको साक्षात्कार होस्। यी नयन, नयन नदेखिऊन् ज्योतिका गोला देखिऊन्।

जसरी आकाशमा चम्किरहेका सितारा देखिन्छन्, त्यस्तै यी आँखाका तारा सितारा समान चम्किरहेको देखिऊन्। तर त्यो तब देखिन्छ जब स्वयं लाइट स्वरूपमा स्थित रहन्छौ। कर्ममा पनि लाइट अर्थात् हल्कापन र स्वरूप पनि लाइट, अवस्था पनि लाइट होस्, जब यस्तो पुरुषार्थ अथवा स्थिति तिमी विशेष आत्माहरूको रहन्छ तब प्रत्यक्षता हुनेछ। कर्ममा आउँदा, विस्तारमा आउँदा, रमणीकतामा आउँदा, सम्बन्ध र सम्पर्कमा आउँदा, न्यारा बन्ने अभ्यास गर। जसरी सम्बन्ध अथवा कर्ममा आउन सहज हुन्छ त्यसैगरी न्यारा हुन पनि सहज होस्। यस्तो अभ्यास चाहिन्छ। अतिको समय एक सेकेण्डमा अन्त्य होस्— यो हो अन्तिम समयको पुरुषार्थ। अहिले भर्खरै अति सम्बन्धमा र अहिले भर्खरै जति सम्पर्कमा त्यति न्यारा बन। जस्तै लाइट हाउसमा समाहित होऊ। यही अभ्यासले लाइट हाउस माइट हाउसको स्थिति बन्छ र अनेक आत्माहरूलाई साक्षात्कार हुन्छ— यही प्रत्यक्षताको साधन हो।

अहिले अन्तिममा यही सिजन रहेको छ जसमा प्रत्यक्षताको नगाडा बज्ने छ। आवाज सशक्त हुनेछ, साइलेन्स हुनेछ। यही साइलेन्सद्वारा नै नगाडा बज्ने छ। जब सम्म मुखको नगाडा धेरै हुन्छ तब सम्म प्रत्यक्षता हुँदैन। जब प्रत्यक्षताको नगाडा बज्ने छ तब मुखका नगाडाहरू बन्द हुनेछन्। गायन पनि गरिएको छ “साइलेन्समाथि साइलेन्सको जित” नकि वाणीको। अहिले प्रत्यक्षताको विशेषता बादल भित्र छ। बादल फाट्दैछ तर हटिसकेको छैन। जति-जति शक्तिशाली मास्टर ज्ञान सूर्य अथवा लाइट माइट हाउसको अवस्थामा पुग्दै जान्छौ त्यति यी बादल फाट्दै जानेछन्। बादल मेटिए पछि सेकेण्डमा नगाडा बज्नेछ।

जसरी चारैतिर आगो जलिरहँदा एउटा कुना पनि शीतल कुण्ड छ भने सबै त्यतैतिर दौडेर जान्छन्, त्यस्तै शान्ति स्वरूप बनेर शान्ति कुण्डको अनुभव गराऊ। मनसा सेवाद्वारा शान्ति कुण्डको प्रत्यक्षता गर्न सक्छौ। जहाँ पनि शान्ति सागरका बच्चाहरू रहन्छन्, त्यो स्थान शान्ति-कुण्ड होस्।

ब्रह्माबाबा समान बेहदको ताजधारी बनेर चारैतिर प्रत्यक्षताको लाइट र माइट फैलाऊ। जसबाट सर्व आत्माहरूलाई निराशामा आशाको किरण देखियोस्। सबैको आँला त्यस विशेष स्थानतर्फ होस्। जसले आकाशभन्दा माथि आँला देखाएर खोजिरहेका छन् उनीहरूलाई यो अनुभव होस्— यही धर्तीमा, वरदान भूमिमा धर्तीका सिताराहरू प्रत्यक्ष भएका छन्। यी सूर्य, चन्द्रमा र तारामण्डल यहाँ अनुभव होस्। संगठित रूपमा शक्तिशाली लाइट-हाउस, माइट-हाउस बनेर प्रकम्पन फैलाउने सेवा गर। अहिले सबै मानिसहरूले पखिरहेका छन्— कहिले हाम्रो रचयिता अथवा मास्टर रचयिताहरू सम्पन्न वा सम्पूर्ण बनेर हामीहरूबाट आफ्नो स्वागत गराउँलान्। प्रकृतिले पनि त स्वागत गर्नेछ। उसले सफलताको मालाले स्वागत गर्ने छ— ती दिन आउनु नै छ। जब सफलताको बाजा बज्ने छ तब प्रत्यक्षताका बाजा बज्नेछन्। बज्नु त छँदैछ।

भारत बाबाको अवतरण भूमि हो र भारत प्रत्यक्षताको आवाज सशक्त गर्ने निमित्त भूमि हो। विदेशको सहयोगले भारतमा प्रत्यक्षता गराउँछ र भारतको प्रत्यक्षताको आवाज विदेशसम्म पुग्छ। वाणीले प्रभाव पार्नेहरू पनि दुनियाँमा अनेक छन्। तर तिमी वाणीको विशेषता यही हो— तिमी बोलीले बाबाको याद दिलाओस्। बाबालाई प्रत्यक्ष गर्ने सिद्धिले आत्माहरूलाई सद्गतिको मार्ग देखाओस्— यही न्यारापन होस्। जसरी अहिलेसम्म यो प्रसिद्ध भएको छ— यी राजयोगी आत्माहरू हुन्, राजयोग श्रेष्ठ छ, कर्तव्य श्रेष्ठ छ, परिवर्तन श्रेष्ठ छ। यसैगरी यिनीहरूलाई सिकाउनेवाला डाइरेक्ट सर्वशक्तिवान हुनुहुन्छ, ज्ञान सूर्य साकार सृष्टिमा उदय हुनु भएको छ— यो अब प्रत्यक्ष गर।

यदि तिमीहरूले सम्झन्छौ— छिटै बाबाको प्रत्यक्षता होस् भने तीव्रगतिको प्रयत्न हुनुपर्छ। सबैले आफ्नो वृत्तिले आफ्नो लागि, अरूको लागि सकारात्मक धारण गर। ठीकै छ ज्ञानी बन तर आफ्नो मनमा नकारात्मक धारण नगर। नकारात्मकको अर्थ हो फोहोर। त्यसैले वृत्तिलाई शक्तिशाली गराऊ, प्रकम्पन शक्तिशाली बनाऊ, वायुमण्डल शक्तिशाली बनाऊ। जब चारैतिरको वायुमण्डल सम्पूर्ण निर्विघ्न, रहमदिल, शुभ भावना, शुभ

कामनाले सम्पन्न बन्ने छ तब तिम्रो यही लाइट-माइट प्रत्यक्षताको लागि निमित्त बन्छ। निरन्तर सेवा र तपस्या- यी दुवैको सन्तुलनले प्रत्यक्षता हुनेछ। जसरी सेवाको लागि डायलग बनाउँछौ, त्यसैगरी तपस्या पनि यस्तो गर जुन सबै पुतलीहरू बाबा बाबा भन्दै तिम्रो विशेष स्थानमा पुग्नु। पुतली बाबा-बाबा भन्दै आउनु तब भनिन्छ प्रत्यक्षता।

माइक पनि यस्तो तयार गर जुन मिडियाले जस्तै प्रत्यक्षताको आवाज फैलाओस्। तिमीहरूले भन्छौ भगवान् आउनु भयो, भगवान् आउनु भयो... तिनीहरूले साधारण सम्झन्छन् तर तिम्रो तर्फबाट अरूले भनुन्, विशेष व्यक्तिहरूले भनुन्, पहिला तिमीहरूलाई शक्तिको रूपमा प्रत्यक्ष गरुन्। जब शक्तिहरू प्रत्यक्ष हुनेछन् तब शिव बाबा प्रत्यक्ष हुन्छ। अच्छा, ओम् शान्ति।

वरदान:-

योग गर्न र गराउने योग्यताको साथ- साथै प्रयोगी आत्मा भव

बापदादाले देख्नुभयो बच्चाहरू योग गर्न र गराउन दुवैमा होसियार छन्। त्यसैले जसरी योग गर्न र गराउनमा योग्य छौ, त्यस्तै प्रयोग गर्नमा योग्य बन र बनाऊ। अहिले प्रयोगी जीवनको आवश्यकता छ। सबैभन्दा पहिला जाँच गर- आफ्नो संस्कार परिवर्तनमा कहाँ सम्म प्रयोगी बनेको छु? किनकि श्रेष्ठ संस्कार नै श्रेष्ठ संसारको रचनाको जग हो। यदि जग मजबुत छ भने अन्य सबै कुरा स्वतः मजबुत हुन्छ।

स्लोगन:-

अनुभवी आत्मा कहिल्यै वायुमण्डल वा संगको रंगमा आउन सक्दैन।